

अध्यायः १६१

व्

इत्युक्तवति भीष्मे तु तूष्णी भूते युधिष्ठिरः ।  
पप्रच्छ्रावसरं गत्वा भ्रातृन्विदुर पञ्चमान् ॥ १ ॥  
धर्मे चार्थे च कामे च लोकवृत्तिः समाहिता ।  
तेषां गरीयान्कतमो मध्यमः को लघुश्च कः ॥ २ ॥  
कस्मिंश्चात्मा नियन्तव्यस्त्रिवर्गविजयाय वै ।  
सन्तुष्टा नैष्ठिकं वाक्यं यथावद्वक्तुमर्हथ ॥ ३ ॥  
ततोऽर्थगतितत्त्वज्ञः प्रथमं प्रतिभानवान् ।  
जगाद विरुदो वाक्यं धर्मशास्त्रमनुस्मरन् ॥ ४ ॥  
बाहुश्रुत्यं तपस्त्यागः श्रद्धा यज्ञक्रिया क्षमा ।  
भावशुद्धिर्दया सत्यं संयमश्चात्मसम्पदः ॥ ५ ॥  
एतदेवाभिपद्यस्व मा ते भूच्चलितं मनः ।  
एतन्मूलौ हि धर्मार्थावितदेकपदं हितम् ॥ ६ ॥  
धर्मेणैवर्षयस्तीर्णा धर्मे लोकाः प्रतिष्ठिताः ।  
धर्मेण देवा दिविगा धर्मे चार्थः समाहितः ॥ ७ ॥  
धर्मो राजन्गुणश्रेष्ठो मध्यमो ह्यर्थ उच्यते ।  
कामो यवीयानिति च प्रवदन्ति मनीषिणः ।  
तस्माद्धर्मप्रधानेन भवितव्यं यतात्मना ॥ ८ ॥  
समाप्तवचने तस्मिन्नर्थशास्त्रविशारदः ।  
पार्थो वाक्यार्थतत्त्वज्ञो जगौ वाक्यमतन्द्रितः ॥ ९ ॥  
कर्मभूमिरियं राजन्निह वार्ता प्रशस्यते ।  
कृषिवाणिज्यं गोरक्ष्यं शिल्पानि विविधानि च ॥ १० ॥  
अर्थ इत्येव सर्वेषां कर्मणामव्यतिक्रमः ।  
न ऋतेऽर्थेन वर्तेते धर्मकामाविति श्रुतिः ॥ ११ ॥  
विजयी ह्यर्थवान्धर्ममाराधयितुमुत्तमम् ।  
कामं च चरितुं शक्तो दुष्प्रापमकृतात्मभिः ॥ १२ ॥  
अर्थस्यावयवावेतौ धर्मकामाविति श्रुतिः ।  
अर्थसिद्ध्या हि निर्वृत्तावुभावेतौ भविष्यतः ॥ १३ ॥  
उद्धृतार्थं हि पुरुषं विशिष्टतर योनयः ।  
ब्रह्माणमिव भूतानि सततं पर्युपासते ॥ १४ ॥  
जटाजिनधरा दान्ताः पङ्कदिग्धा जितेन्द्रियाः ।

मुण्डा निस्तन्तवश्चापि वसन्त्यर्थार्थिनः पृथक् ॥ १५ ॥  
 काषायवसनाश्चान्ये श्मश्रुला ह्रीसुसंवृताः ।  
 विद्वांसश्चैव शान्ताश्च मुक्ताः सर्वपरिग्रहैः ॥ १६ ॥  
 अर्थार्थिनः सन्ति के चिदपरे स्वर्गकाङ्क्षिणः ।  
 कुलप्रत्यागमाश्चैके स्वं स्वं मार्गमनुष्ठिताः ॥ १७ ॥  
 आस्तिका नास्तिकाश्चैव नियताः संयमे परे ।  
 अप्रज्ञानं तमो भूतं प्रज्ञानं तु प्रकाशता ॥ १८ ॥  
 भृत्यान्भोगैर्द्विषो दण्डैर्यो योजयति सोऽर्थवान् ।  
 एतन्मतिमतां श्रेष्ठ मतं मम यथातथम् ।  
 अनयोस्तु निबोध त्वं वचनं वाक्यकण्ठयोः ॥ १९ ॥  
 ततो धर्मार्थकुशलौ माद्रीपुत्रावनन्तरम् ।  
 नकुलः सहदेवश्च वाक्यं जगदतुः परम् ॥ २० ॥  
 आसीनश्च शयानश्च विचरन्नपि च स्थितः ।  
 अर्थयोगं दृढं कुर्याद्योगैरुच्चावचैरपि ॥ २१ ॥  
 अस्मिंस्तु वै सुसंवृत्ते दुर्लभे परमप्रिय ।  
 इह कामानवाप्नोति प्रत्यक्षं नात्र संशयः ॥ २२ ॥  
 योऽर्थो धर्मेण संयुक्तो धर्मो यश्चार्थसंयुतः ।  
 मध्विवामृत संयुक्तं तस्मादेतौ मताविह ॥ २३ ॥  
 अनर्थस्य न कामोऽस्ति तथार्थोऽधर्मिणः कुतः ।  
 तस्माद्दुद्विजते लोको धर्मार्थाद्यो बहिष्कृतः ॥ २४ ॥  
 तस्माद्धर्मप्रधानेन साध्योऽर्थः संयतात्मना ।  
 विश्वस्तेषु च भूतेषु कल्पते सर्व एव हि ॥ २५ ॥  
 धर्मं समाचरेत्पूर्वं तथार्थं धर्मसंयुतम् ।  
 ततः कामं चरेत्पश्चात्सिद्धार्थस्य हि तत्फलम् ॥ २६ ॥  
 विरेमतुस्तु तद्वाक्यमुक्त्वा तावन्निनोः सुतौ ।  
 भीमसेनस्तदा वाक्यमिदं वक्तुं प्रचक्रमे ॥ २७ ॥  
 नाकामः कामयत्यर्थं नाकामो धर्ममिच्छति ।  
 नाकामः कामयानोऽस्ति तस्मात्कामो विशिष्यते ॥ २८ ॥  
 कामेन युक्ता ऋषयस्तपस्येव समाहिताः ।  
 पलाशफलमूलाशा वायुभक्षाः सुसंयताः ॥ २९ ॥  
 वेदोपवादेष्वपरे युक्ताः स्वाध्यायपारगाः ।  
 श्राद्धयज्ञक्रियायां च तथा दानप्रतिग्रहे ॥ ३० ॥  
 वणिजः कर्षका गोपाः कारवः शिल्पिनस्तथा ।  
 दैवकर्म कृतश्चैव युक्ताः कामेन कर्मसु ॥ ३१ ॥  
 समुद्रं चाविशन्त्यन्ये नराः कामेन संयुताः ।  
 कामो हि विविधाकारः सर्वं कामेन सन्ततम् ॥ ३२ ॥

नास्ति नासीन्नाभविष्यद्भूतं कामात्मकात्परम् ।  
एतत्सारं महाराज धर्मार्थावत्र संश्रितौ ॥ ३३ ॥  
नव नीतं यथा दध्नस्तथा कामोऽर्थधर्मतः ।  
श्रेयस्तैलं च पिण्याकाद्भूतं श्रेय उदञ्चितः ॥ ३४ ॥  
श्रेयः पुष्पफलं काष्ठात्कामो धर्मार्थयोर्वरः ।  
पुष्पितो मध्विव रसः कामात्सञ्जायते सुखम् ॥ ३५ ॥  
सुचारु वेषाभिरलङ्कृताभिर्  
मदोत्कटाभिः प्रियवादिनीभिः ।  
रमस्व योषाभिरुपेत्य कामं  
कामो हि राजंस्तरसाभिपाती ॥ ३६ ॥  
बुद्धिर्ममैषा परिषत्स्थितस्य  
मा भूद्विचारस्तव धर्मपुत्र ।  
स्यात्संहितं सद्भिरफल्गुसारं  
समेत्य वाक्यं परमानृशंस्यम् ॥ ३७ ॥  
धर्मार्थकामाः सममेव सेव्या  
यस्त्वेकसेवी स नरो जघन्यः ।  
द्वयोस्तु दक्षं प्रवदन्ति मध्यं  
स उत्तमो यो निरतिस्त्रिवर्गे ॥ ३८ ॥  
प्राज्ञः सुहृच्चन्दनसारलिप्तो  
विचित्रमाल्याभरणैरुपेतः ।  
ततो वचः सङ्ग्रहविग्रहेण  
प्रोक्त्वा यवीयान्विरराम भीमः ॥ ३९ ॥  
ततो मुहूर्तादथ धर्मराजो  
वाक्यानि तेषाम् अनुचिन्त्य सम्यक् ।  
उवाच वाचावितथं स्मयन्वै  
बहुश्रुतो धर्मभृतां वरिष्ठः ॥ ४० ॥  
निःसंशयं निश्चित धर्मशास्त्राः  
सर्वे भवन्तो विदितप्रमाणाः ।  
विज्ञातु कामस्य ममेह वाक्यम्  
उक्तं यद्वै नैष्ठिकं तच्छ्रुतं मे ।  
इह त्ववश्यं गदतो ममापि  
वाक्यं निबोधध्वमनन्यभावाः ॥ ४१ ॥  
यो वै न पापे निरतो न पुण्ये  
नार्थे न धर्मे मनुजो न कामे ।  
विमुक्तदोषः समलोष्ट काञ्चनः  
स मुच्यते दुःखसुखार्थ सिद्धेः ॥ ४२ ॥

भूतानि जाती मरणान्वितानि  
 जरा विकारैश्च समन्वितानि ।  
 भूयश्च तैस्तैः प्रतिबोधितानि  
 मोक्षं प्रशंसन्ति न तं च विद्मः ॥ ४३ ॥  
 स्नेहे न बुद्धस्य न सन्ति तानीत्य्  
 एवं स्वयम्भूर्भगवानुवाच ।  
 बुधाश्च निर्वाणपरा वदन्ति  
 तस्मान्न कुर्यात्प्रियमप्रियं च ॥ ४४ ॥  
 एतत्प्रधानं न तु कामकारो  
 यथा नियुक्तोऽस्मि तथा चरामि ।  
 भूतानि सर्वाणि विधिर्नियुङ्क्ते  
 विधिर्बलीयानिति वित्तसर्वे ॥ ४५ ॥  
 न कर्मणाप्नोत्यनवाप्यमर्थं  
 यद्भावि सर्वं भवतीति वित्त ।  
 त्रिवर्गहीनोऽपि हि विन्दतेऽर्थं  
 तस्मादिदं लोकहिताय गुह्यम् ॥ ४६ ॥  
 ततस्तदग्यं वचनं मनोऽनुगं  
 समस्तमाज्ञाय ततोऽतिहेतुमत् ।  
 तदा प्रणेदुश्च जहर्षिरे च ते  
 कुरुप्रवीराय च चक्रुरञ्जलीन् ॥ ४७ ॥  
 सुचारु वर्णाक्षर शब्दभूषितां  
 मनोऽनुगां निर्धुत वाक्यकण्टकाम् ।  
 निशम्य तां पार्थिव पार्थ भाषितां  
 गिरं नरेन्द्राः प्रशशंसुरेव ते ।  
 पुनश्च पप्रच्छ सरिद्वरासुतं  
 ततः परं धर्ममहीन सत्त्वः ॥ ४८ ॥

॥ इति षड्जगीता समाप्ता ॥

Adhyaya number 161 in shAntiparva, Mahabharata critical edition  
 (Bhandarkar Oriental Research Institute BORI).  
 In Kinjavadekar's edition it is 167.

Sunder Hattangadi sunderh at hotmail.com

Please send corrections to [sanskrit@cheerful.com](mailto:sanskrit@cheerful.com)

Last updated October 3, 2010  
<http://sanskritdocuments.org>